

Ġrajjet li wasslu għall-bini tal-Każin Banda San Filep fl-1955

Kitba ta' Philip Balzan

Hekk kif spiċċat il-gwerra, il-hegga għall-festi fl-irhula u l-ibliet tagħna reġgħet kibret. Kienet bis-sahha tas-Socjeta Muzikali Każin Banda San Filep illi go Haż-Żebbuġ, il-festa tal-Patron San Filep reġgħet bdiet tiġi ċelebrata bi kbir. Kien ukoll f'dan iż-żmien, jġifieri kmieni fil-hamsinijiet li nhass il-bżonn mis-soċi u l-bandisti ta' din is-Socjeta li jinbena każin ġdid. F'dan il-perjodu beda jsir ukoll il-ġbir għall-bradella ġdida, għall-instrumentatura u għall-planċier ġdid tal-Banda San Filep.



Tajjeb infakkru illi s-socjeta tagħna kienet ilha tghamar f'din id-dar numru 12, Misrah San Filep għal aktar minn hamsa u ghoxrin sena, sa mis-sena 1924. Għall-ewwel sittax-il-sena kienet thallas il-kera fil-bidu lil Loretu Cilia u wara lill-ahwa Felici li min ghandhom fit-28 ta' Jannar 1940 xtrat il-post b'kuntratt ghand in-nutar Dr. Giorgio Borg Olivier li fuqu dehru ghas-socjeta l-President Dun Loretu Callus u s-segretarju Pawlu Zammit.



Matul l-ewwel hames snin minn dan ix-xiri s-socjeta kellha użu limitat tal-post. Peress li dawn kienu snin ta' gwerra, fil-kmamar ta' fuq tal-każin kienu joqogħdu żewġ familji refuġjati, filwaqt li ż-żewġ ikmamar laterali ta' isfel kienu jintużaw mill-awtoritajiet ċivili: wahda mill-uffiċjal inkarigat mit-thaffir tax-xelterijiet go Haż-Żebbuġ u fl-ohra kienu jinżammu l-ghodod li jużaw il-haddiema li kienu jhaffruhom.¹

Jidher li l-hsieb li jinbena każin ġdid

sab appoġġ tajjeb fost il-membri tant li ċertu Kellinu Micallef ha l-inizjattiva u ressaq quddiem il-kumitat pjanta tal-perit Michael Borg Costanzi. Minhabba problemi finanzjarji l-kumitat ta' dak iż-żmien għażel li minflok issir gallerija interna ġol-bitha tal-każin biex jitjeb l-aċċess bejn il-kmamar.³

Hekk kif infethu t-toroq Antonio Sciortino mill-Prim Ministru ta' dak iż-żmien Dr. Ġoġ Borg Olivier fl-10 ta' Mejju 1951, il-ġenb tal-każin li qabel kien go sqaq jagħti għal issa beda jgawdi minn ġmiel ta' triq wiesgha li tagħti għall-misrah ewlieni tar-rahall.

Ix-xewqa ta' bini ta' każin ġdid reġgħet xelgħet b'qawwa ikbar fost il-membri. Din il-proposta iddahhlet fl-aġenda tal-laqgħa ġenerali tas-sena 1952, iżda ġara li għet posposta minhabba l-kwistjoni serja li nqalgħet dwar nuqqasijiet fir-rendikont finanzjarju annwali. Din wasslet għax-xoljiment hesrem tal-kumitat u l-hatra ta' kummissjoni



biex tiehu hsieb l-elezzjoni ta' kumitat ġdid. Dr. Oliver Gulia ġie wkoll inkarigat ifassal statut ġdid biex jitressaq għall-approvazzjoni tal-membri. F'Marzu 1952 saret elezzjoni għall-kumitat il-ġdid li kienet ferm kontestata. Mill-kumitat ta' qabel wiehed biss kien reġġha tela'. Il-mandat ta' dan il-kumitat ma kienx twil iżda bil-hidma tiegħu ddahhlu regolamenti ġodda li kienu aktar stretti fejn tidhol l-amministrazzjoni finanzjarja tal-għaqda.

Nhar it-3 ta' Mejju 1953 saret l-ewwel elezzjoni għall-kumitat⁵ taht l-istatut il-ġdid. Il-maġġoranza tal-membri eletti f'dan il-kumitat kienu żgħar fl-età u għalhekk kien ġie mlaqqam bhala 'l-kumitat tat-tfal'. Kien kumitat ta' bidla u kellu biċċa xogħol iebes quddiemu, iżda mill-ewwel midd għonqu għall-hidma b'hegga liema bhala. F'din is-sena stess il-kumitat qabbad lill-Perit Duminku Mintoff biex jagħmel pjanta għall-bini mill-ġdid tal-każin.

Minn fost dawk il-membri tal-kumitat l-antik li ma telghux, il-kumitat il-ġdid għażel erbgħa⁶ u offrillhom kariga fil-kummissjoni festa. Iżda dawn irrifjutaw din il-posizzjoni, tant kienu haduha bi kbira li ma telghux. Fil-każin tfaċċaw piki interni bejn il-kumitat u dawk il-membri li kienu fil-kumitat fis-snin ta' qabel (jigifieri bejn is-snin 1945 u 1951) li kienu ġew sfiđuċjati mill-membri. Jidher li f'dan iż-żmien kien perjodu diffiċli fir-relazzjonijiet interni tal-każin, fejn grupp ta' membri attivi, bdew iwarrbu fil-ġenb billi jibbojkottjaw l-attivitajiet tal-każin inklużi dawk tal-festa u aghar minnhekk bdew jagħmlu l-bsaten fir-roti.⁷ Minkejja dan it-tfixkil ix-xogħol baqa' għaddej b'pass imghaġġel u b'mod ordnat. Meta f'Mejju 1953 il-Prim Ministru tal-ġurnata Dr. Giorgio Borg Olivier kien żar il-każin waqt li kien għaddej ix-xogħol deher li kien sodisfatt bil-progress tal-proġett.

F'dan iż-żmien ittiehdet deċiżjoni mportanti li titnehha l-gallerija tal-injam li kien hemm fil-faċċata li thares fuq il-pjazza u minflokha ssir ohra li tkun tul il-faċċata kollha u tibqa' ddu mal-faċċata l-ġdida li thares fuq Triq Antonio Sciortino. Ġie deċiż ukoll kif kellhom jintużaw il-kmamar tal-każin. Fis-sular ta' isfel il-kmamar laterali kellhom jintużaw għar-rikreazzjoni tas-soċi, is-sala l-kbira sservi bhala bottegin u għal-logħba tal-biljard, fil-kamra ta' wara jintrefa l-plancier magħruf bhala l-iskorfina u taht it-taraġ jinhażnu affarijiet ohra. Fis-sular ta' fuq kellu

jkun hemm kamra tal-kumitat, arkivju għall-mużika u sala li sservi għall-kirjiet ta' tiġijiet, tejatrinu jew bhala ċinema.

Biex dan il-proġett seta' jsehh fi żmien qasir, diversi membri kienu silfu lill-każin flus minghajr imghax.⁸ Il-każin ġdid kellu jiġi nawgurat għall-festa ta' San Filep tal-1955 li allura kellha tkun wahda speċjali u ikbar mis-soltu.

Bhal sajjetta fil-bnazzi, nhar Hamis ix-Xirka 7 ta' April 1955 splodiet il-kamra tan-nar tal-Każin Banda San Filep, is-*St. Philip's Fireworks Factory*, li kienet tinsab fil-Kandlora, Haż-Żebbuġ. F'din it-traġedja mietu erba' membri tal-każin, dilettanti tan-nar. Dawn kienu Ġamri Farrugia (il-Bibillu), Ninu Debono (il-paradaġs), Philip Cassar (Simillu) u Pinu Xuereb (il-Lilel). Minhabba f'hekk sehem il-festi esterni ta' San Filep għal dik is-sena thassru⁹ u l-ftuh tal-bini l-ġdid tal-każin thalla għal Novembru.

Id-disgwid intern li diġà semmejna kien għadu jbaqbaq minn taht u issa reġa' tela' fil-wiċċ. Erba' membri li kienu



parti mill-grupp li ma telghux fil-kumitat il-ġdid hadu xi nar tal-art li ma kienx sploda u rmewh fil-baħar fl-inhawi ta' Għar Lapsi. Dan ġara nhar is-Sibt l-1 ta' Ottubru 1955, sitt xhur wara t-traġedja u ftit ġimghat qabel il-ftuh tal-każin. Ghamlu dan minghajr ma biss infurmaw lill-kumitat minkejja li kien il-każin li kien ġabar il-flus biex inhadem dak in-nar.¹⁰ B'konsegwenza ta' din l-azzjoni saret laqgħa generali straordinarja nhar il-Hadd 16 ta' Ottubru 1955 fejn ġie deċiż li jitkeċċew dawn l-erba' membri¹¹. L-ghajta kienet li n-nar intrema l-baħar sabiex il-kumitat ma jkunx jista' jużah fl-okkażjoni tal-ftuh tal-każin ġdid f'Novembru. L-azzjoni arbitrarja ta' min rema' dan in-nar kompliet żiedet l-inkwiet intern u kabbret il-qasma fost il-membri tal-każin.

Is-soċjetà għaddiet minn hafna tahbit sakemm ġabet il-permessi meħtieġa u bniet mill-ġdid il-kamra tan-nar St. Philip's Fireworks Factory. Matul dan il-proċess sar kuntratt bejn il-każin u l-parroċċa li bih il-każin ha r-responsabbiltà shiha tal-kamra tan-nar. Inhatar sotto-kumitat tal-festa biex jiehu hsieb dak kollu li kien meħtieġ.¹² Dan mill-ewwel beda jiġbor il-fondi għall-bini u qabbad lill-perit Naudi.

Matul is-sajf tal-1955 bdiet tinkera s-sala ta' fuq għat-tiġijiet.¹³ Ghalkemm saru xi riċevimenti tat-tiġijiet, jidher li d-diskussjoni dwar l-aħjar użu ta' din is-sala baqa' sejjer. L-idea tat-tejatrini twarrbet filwaqt li din taċ-ċinema imxiet il-quddiem. Inzerta li dan iż-żmien it-tejatra Colosseum tal-Belt Valletta kien qed jiġi rinovat. Kienu se jinbidlu l-magni, l-iskrin, il-pultruni u xi aċċessorji oħra. Il-kumitat tal-każin ħataf din l-opportunità u nnegozja u akkwista dan l-apparat u l-ghamara meħtieġa biex seta' jibda jħaddem ċinema ġdid f'Haż-Żebbuġ. Dan iċ-ċinema inġhata l-isem "Mayfair Theatre"¹⁴ u beda jiffunzjona fid-29 ta' Settembru 1956 bil-wiri tal-film "Kiss me Kate". Sentejn wara imbidlet is-sistema¹⁵ għal waħda ta' "Cinemascope Vista Vision".



Il-ftuh uffiċjali tal-każin ġdid sar nhar il-Hadd 13 ta' Novembru 1955. Fit-tlett ijiem ta' qabel ġew organizzati konferenzi spiritwali fil-każin. Il-Banda San Filep ghamlet programm fi Triq Antonio



Sciortino, taht it-tmexxija ta' Mro. Adeodato Gatt. Il-President, Dr. Oliver J. Gulia ghamel diskors imqanqal li fih ta rendikont tal-proġett. Il-ftuh uffiċjali sar mill-Onorevoli Prim Ministru Duminku Mintoff filwaqt li l-Eċċellenza Tieghu Monsinjur Arċisqof Mikiel Gonzi bierek il-post. Imbagħad ġiet imġeddha l-konsagrazzjoni tal-Każin San Filep lill-Qalb Imqaddsa ta' Ġesù.¹⁶

Il-proġett ta' rikostruzzjoni tal-każin inġhalaq seba' snin

wara, nhar il-25 ta' Novembru 1962 meta waqt festin żgħir ta' ringrazzjament, il-kaxxier is-sur Philip Sciberras hallas lura d-dejn li kien baqa' mill-flus li kienu ġew mislufa lill-każin. Kienet saret mixghela, sparar ta' murtali u fuq il-bejt ittellgħet bandiera ġdida bajda bl-ittra V kbira b'turija tat- tmiem b'suċċess ta' dan il-proġett.



Riferenzi:

- ¹ Tagħrif mogħti mill-uffiċjal inkarigat Lawrence Martinelli lil Philip Balzan
- ² Tagħrif mogħti minn Gaetan Caruana lil Rosario Magri. Gaetano niżel kemm il-darba jistkenn f'dan ix-xelter matul il-gwerra. Dan ix-xelter reġa' beda jintuza fl-2005 biex fih ittellgħat parti ġdida mill-wirja tal-Ġimgħa l-Kbira li turi d-difna ta' Kristu. Ta' min jgħid ukoll li dan ix-xelter ġibed l-attenzjoni tas-Sur Eddie Aquilina direttur ta' Miranda Publishers u tal-fotografu Taljan Enrico Formica li hadlu ritratti għall-ktieb: 'Underground Malta, Volume 2' li għadu kemm ġie ppublikat.
- ³ Arkivju KBSF Minuti tal-4 ta' Frar 1950
- ⁴ Il-kumitat tal-1952 kien magħmul hekk: President: Dr. Oliver Gulia, Viċi-president: Abele Psaila, Segretarju: Carmel Mifsud, Assistent Segretarju: Amante Attard, Kaxxier: Raffaele Felici, Assistent Kaxxier: Joseph Pisani, Membri: Felic Agius, Carmel Baldacchino, Carmel Cascun, David Farrugia, Carmel Gatt, Michele Grech, Joseph Micallef, John Zammit,.
- ⁵ Il-kumitat tal-1953 kien magħmul hekk: President: Dr. Oliver Gulia, Viċi-president: John Zammit, Segretarju: Carmel Mifsud, Assistent Segretarju: Carmel Cascun, Kaxxier: Raffaele Felici, Assistent Kaxxier: Joseph Pisani, Membri: Carmel Baldacchino, Salvatore Borg, Philip Briffa, Joseph Camilleri, David Farrugia, Joseph Piscopo, Gawdenz Tanti.
- ⁶ Filippu u Michele Grech, Carmelo Gatt u Joseph Farrugia.
- ⁷ Bhal meta dawn it-talin bdew isostnu li l-bini l-ġdid kellu jitwaqqa' għax kien hareġ xi pulzjeri 'l barra fi Triq Sciortino; u bhal meta ppruvaw iġibu banda minn barra mir-rahall biex iddoqq fil-festa b'kompetizzjoni diretta lill-kumitat tal-każin.
- ⁸ Fost dawn insibu lil: Rafel Felici, Adeodato Gatt, Philip Chircop, Amabile Cachia, John Bondin, Rokku Fenech, Philip Cilia, Saver Sciortino, Andrew Cilia, Gawdenz Tanti, Abele Xuereb, Nazzareno Felici u Abele Psaila.
- ⁹ Li kien jinkludi tmin servizzi tal-banda minbarra x-xogħol tan-nar u t-tiżjin tat-toroq.
- ¹⁰ Wara qalu li kienu għamlu dan għax il-pulizija ordnaw li jitnehha l-periklu. Tidher stramba hafna li dan il-periklu thalla għal sitt xhur qabel ma tnehha! Riċentement intqal ukoll li kien intrema biss parti żgħira min-nar li kien baqgħa u dan sar għal għajn il-pulizija. Jekk ġara hekk, qatt ma taw sodisfazzjon lill-kumitat x'għamlu bin-nar li ma rmewx.
- ¹¹ Dawn kienu Laurence Żammit, Joseph Gauċi, Stiefnu Camilleri u Philip Cortis.
- ¹² Dan kellu bhala membri lil Dr. Oliver Gulia u lis-sinjuri Joseph Piscopo (direttur), David Farrugia (kaxxier) u Gawdenz Tanti (membru) li kienu parti mill-kumitat eżekutiv. Aktar tard żdiedu magħhom is-sinjuri Salvu Borg, Salvu Chetcuti, Joseph Psaila u Gaetano Mallia.
- ¹³ (Fis-16 ta' Awissu 1955 fin-notice board tal-każin twaħhal l-ewwel avvż li kien jinforma lill-membri li s-sala prinċipali kienet sejra tibda tiġi mikrija mill-4 ta' Settembru 1955.)
- ¹⁴ Deċiżjoni mehuda fit-12 ta' Ġunju 1956.
- ¹⁵ Deċiżjoni mehuda fil-Laqgħa Ġenerali tas-6 ta' Lulju 1958.
- ¹⁶ Attendew ukoll għal din l-okkażjoni, l-Ministru Ġuże Ellul Mercer, kif ukoll il-Wisq Reverendu Arċipriet Dun Lawrenz Żammit u l-Kleru ta' Haż-Żebbuġ, in-Nutara Ġuże Abela, Nikola Said, l-Avukat Joseph Pace, il-Professor Philip Farrugia, Monsinjur Salvatore Milanese (eks-arċipriet tar-rahall), Dun Loretu Callus (eks-president tal-każin), dawk li silfu flus għar-rikostruzzjoni tal-każin, bandisti u membri.

